

Bəxtiyar ocağının “əlvan” qonaqları



Tanınmış ədəbiyyatşünas-alim, akademik, “İstiqlal” ordenli Xalq şairi Bəxtiyar Vahabzadənin 100 illik yubileyi ərəfəsində onun Şəkidəki ev-muzeyində kitab, xalça və rəsm sərgisi açılıb.

Sərgi Azərbaycan Prezidenti İlham Əliyevin 21 fevral 2025-ci il tarixində şairin yubileyinin qeyd edilməsi haqqında imzaladığı sərəncama uyğun olaraq keçirilən silsilə tədbirlər çərçivəsində, Mahmud Kaşqari adına Beynəlxalq Fondun, Şəki Diyarşünaslıq Muzeyinin, Şəki Rəsm Qalereyasının və Şəki Xan Sarayının birgə təşəbbüsü ilə təşkil olunub.

Bəxtiyar ocağında yaradılmış ekspozisiyada şairin əsərləri əsasında çəkilmiş rəsmlər, ona həsr olunmuş portret xalçalar, bədii irsinə dair və özünün müəllifi olduğu kitablar toplanıb.

Muzeyin direktoru Elşən Zəkəriyyəbəyli yubiley tədbirlərinin Bəxtiyar Va-

habzadə ruhuna, yaradıcılığına yüksək ehtiramdan qaynaqlandığını söyləyib, şairin 12 cilddən ibarət “Seçilmiş əsərləri”nin nəşrini Mahmud Kaşqari adına Beynəlxalq Fondun layiqli töhfəsi kimi dəyərləndirib. Şəki Şəhər İcra Hakimiyyətinin başçısının müavini Xəyalə Töhrəbəyli Bəxtiyar Vahabzadənin yubileyinin ev-muzeyində belə təmtəraqla qeyd olunmasını təqdir edib, belə görüşlərin Şəki üçün qürur mənbəyi olduğunu vurğulayıb.

Beynəlxalq Fondun prezidenti, Milli Məclisin deputatı Cavanşir Feyziyev deyib ki, görkəmli şairə məhəbbətlə ərsəyə gələn hər şey yubiley ərəfəsində muzeyi ziyarət edən qonaqlarla bərabər, bütün



Bəxtiyarsevərlərə qiymətli bir ərməğandır. “Bəxtiyar Vahabzadə, onun arzuları, poetik ideyaları təkcə Azərbaycana deyil, bütün Türk dünyasına məxsusdur. Təsədüfi deyil ki, Ankaradakı Beynəlxalq Türk Mədəniyyəti Təşkilatı (TÜRKSOY) bu ili “Bəxtiyar Vahabzadə İli” elan edib. Fərəhlidir ki, şairin əksər ideyaları, arzuları bu gün həyata keçib. Daha bir qismi də Türk dünyasının integrasiyası prosesində uğurla həyata keçməkdədir”.

Görüşdə Bəxtiyar Vahabzadənin həyat yolundan və yaradıcılığından bəhs edən videoçarx nümayiş olunub. Sərgi Xalq şairinin ata yurdunda avqustun sonunadək davam edəcək.

*İlqar HƏSƏNOV,
XQ-nin bölgə müxbiri*

Şəki